

ليکوالی املاء او انشاء

د

گل پیا چا الفت

فهرست

سر ليك:	مخ:	سر ليك:	مخ:
دوه دهقانان	۲-۱	ډار	۱۳-۱۲
دوه جنـ سازي	۲	حقيقـ ست	۱۳
مليـت او مليـ اسـتقلال	۵-۳	زمنـظـر	۱۴-۱۳
مليـ يـ ووالـ	۷-۵	عشق او هوس	۱۶-۱۵
ژوند	۸-۷	مضـر احتياط	۱۸-۱۷
مترقيـ ژوند	۹-۸	حاکمانوتـه وايـم	۱۹-۱۸
دخلک و نظـر	۱۱-۹	ميلـونـر خيراتـ خـور	۲۰
دحـق اظـهـار	۱۱	گـرانـه ليکوالـه	۲۲-۲۱

بِسْمِ اللّٰهِ الرَّحْمٰنِ الرَّحِیْمِ

دوه دهقانان

دهقانانو دمنې فصلونه ټول کړه او دکروندې کارونه تمام شوه. هر چا خپله غله کورته وپورته او خپل وابنه يې په ځای کړه، دژمي واورې شروع شوې، هر څوک تيارې غلې ته کښناست نرخونه له پخوانه جگ لارل، د پروري قيمت يوپه دوه شو.

يوه دهقان فکر وکړ چې اوس دقلبې غوايان خپله نيمه بيه په نس خوري او يو پنډ وابنه پنځه روپۍ خرڅېږي، ښه به داوي چې خپل غوايان خرڅ کړم او په وشو خرڅولوهم ډيرې پيسې پيدا کړم چې ژمی تېرشو او پسرلی راغی، بيا به ديوي دپاره غوايان واخلم خپله دهقاني به کوم.

بل دهقان غوايي نه درلودل هغه هم ده غوندې هوبسيار اودفکر خاوند و، هغه وويل چې اوس ژمی دی غوايان په نيمه بيه لاس ته راځي نوراشه همدغه اوس غوايان واخلم او پسرلي ته مه کوره، ځکه چې هغه وخت دغه نرخونه نه پاتې کيږي. دا دوه هوبسيار دهقانان په سودا کې جوړ شوه او هر يوه دا ومنله چې دغه سودا د ده دپاره سودمنه ده.

په دې سودا کې دواړو خپل عقل اوفکر ښه جنکولی دی، مگر دا يو قمار دی چې ورونکی يې لاندی دی معلوم انسان که هرڅومره عميق او دقيق فکر وکړي بيا هم د يوه شطرنج باز مثال لري چې ټول فکر يې د قمار په لوبه کې خرڅېږي اوبې دچانس له موافقه لوبه نه شي وړلی، دا دوه دهقانان هم په حقيقت کې شطرنج بازان دي اوهغه چالونه شطرنج بازان يې دآس اوبيل په وړاندې کولو او بېرته کولو کې سنجوي دوي يې دغوايانو په خرڅولو او اخيستلو کې له نظر لاندې نيسي، مگر دومره خبره ده چې دوی له يوه چاله زيات نه شي سنجولی اوفکرونه يې له ابتدا نه انتها ته تجاوز نه کوي هغه يو دوشوکراني ويني، دغوايانو ارزاني نه ويني، دغه بل دغويو ارزاني ته ملتفت دی، دوشو قيمت ته يې پام نه دی.

دغويو خاوند چې خپل غوايي يې په هغه بل خرڅ کړ، هغه مجبور شو دده وابنه هم په کران قيمت واخلي اوخپله کڅوره تشه کړي.

ددوی سودا خو سرونپوه اوس به گوروچې چانس او طالع له کوم يوه سره ملکر تيا کوي او دا بيع دچاپه کټه تماميږي. په دې انتظار کې څه موده تېره شوه پسرلی لا نه و راغلی چې ټاکو راغی او دهقان دواړه غوايان په تېره جوړکۍ حلال شوه لومړی دهقان په خپلې هوبسيارۍ شکرونه ويستل او ويل يې چې زه پوهېدم چې زنده جان مال، مرگ او درد لري هسې نه چې دڅاروو مرض راشي اولوی تاوان راواوري نوراشه خپل غوايي خرڅ کړه او پيسې نغدي کړه، په کوراو کلي کې به يوه او بل ويل چې دغويو پلورونکی هوبسيار و، کټه يې وکړه هغه بل کم عقل و، ځکه يې تاوان وکړ.

هرکله چې دلومړي دهقان هوبسيارۍ ټولو ومنله نو هغه بل خپلې ناپوهۍ ته ملتفت شواو گمان يې کاوه چې هغه په رښتيا دغه ورځ ليدله اوزه خدای روند اوکون کړم چې له پسرلي نه مې دمخه غوايي واخيستل.

څوورځې چې نورې هم تيرې شوې دلومړی دهقان په کور غدی ولوبده دی کم بخت ووژل شو او پيسې غلو ويورې. داټاکو دغويو له ټاکونه هم بټرو چې هم سر لار او هم مال. په کور کې يې کونډه اويتمان پاتې شول چې خپل خوراک او پوښاک ته حيران و هر چا به ويل چې نغدي پيسې په کور کې ساتل همدغسې کارونه لري، ده غريب دڅاروو مرگ او

درد لیده او خپل مرگ یې نه لیده، دغه وخت دامعلومه شوه چې دویم دهقان یعنی دغویو اخیستونکی تر ده هوسیار و د هغه بلا په مال ولکیده او د ده په ځان شوه اوس نو ده خپل بریت تاوول او ځان ته یې عاقل خان ویلې. دغه وخت پېښو او حوادثو داڅرگنده کړه چې ددهقانانو په پوهه او سنجش کې څه ډیر فرق نه و، دواړه لکه دیوه خره غوړونه برابر و، یوه که دغو یو مرض لیده، دتورې شپې غله یې نه لیدل هغه بل چې له غلونه خبرو د غویو مرض ورته نه ومعلوم.

وگورئ: پېښې او حوادث زموږ په قضاوتونو او فیصلو کې څومره دخل لري که ددهقان په کاله غدۍ نه وای لویدلی هوسیارې تربنه هېچانه شوه ورلی. مگر کله چې غلود ده سر اوما ل ویوره هرچا پرې دپې عقل فتوا وکړه. دا ده زموږ پوهه او هوسیارې.

دوه جنازې

په یوه ورځ په یوه ساعت کې له یوې شفاخانې نه دوه جنازې راووتلي هغه یو د کم خونۍ په وجه او دابل دفشار خون په سبب مړشوی و د هغه جنازه څلوروتنوپه اوږه را اخیستې وه. د دې بل په جنازې پسې بې حساب لوی او واړه موټرونه روان ؤ.

هغه یوه وینه نه درلوده ځکه مړشو. ددغه بل وینه زیاته شوې او تیزه شوې وه ځکه یې ژوند و نه شو کړای. دوی دواړه مړه شول مگر مرکونه یې یو رازنه و او مرضونه بېل و. یوه د نورو وینې هم ځکلې وې او دینه محتاج و چې ډاکتران یې له وجوده وینه و باسي.

بل ته چا خپله وینه نه وه پرېښې او بې وینې و.

یو د افراط او بل د تفریط له لاسه مړشو. هغه چې فقیر او په فقر الدم مړشو د هغه له مرکه دباختر آژانس هېڅ خبر نه شو، ددې بل دمرگ اطلاع اخبارونو په ډیر تاسف اخیستې وه او دجرايدو مخونه یې په ماتم کې تور شوه.

دوی دواړه یو بادار او بل مزدور و څه موده پخوا بساغلی بادار رنځور شوه ډاکتر د مزدور وینه درنځور وجود کې انجکشن کړه، د مزدور قوی وجود کمزوری شواو بادار په لږ وخت کې دهر راز خوراکنونو په زور او دعیاشۍ په وجه په فشار خون مبتلا شو. چېرته چې دغه شان باداري او مزدوري وي دغه شان کارونه کيږي او دیوه په ځای دوه مري.

یو کمزوری کول او بل قوی کول د دواړو په مړینه تما ميري او دظالم او مظلوم عاقب همدغه شان وي.

مونږ دا راز مرکونه طبیعي گڼو، مگر په حقیقت کې قتل او مقاتله ده چې دوی پور ورته ویلی شو.

په دغسې مرکونو کې هم قاتل او مقتول شته، مگر زموږ پوليسان او حاکمان پرې نه خبريږي، او داسې معنوي قتلونه له نورو نه ډیر کوي.

دلته دا عادت دی که چا څوک په ټوپک ووېشت یایې په چرو وواوه پوښتنه یې کيږي، مگر که چا دچا ډوډۍ وخوړه او هغه له لورۍ مړشو، دغسې قاتل ته سزانه ورکوي. دغه راز مقتول ته څوک شهید هم نه وايي او نه څوک پرې تې ټري.

په رښتیا چې مونږ ډیر ظاهر بین یواو حقایقو ته نه یو ملتفت. زموږ ډاکتران هم مونږ غوندې دي او په دې نه پوهيږي چې اصلي مرض ظلم دی او حقیقي علاج عدالت دی.

ملیت اوملی استقلال

هنه وخت چې یو کوچنی ماشوم په خبرونه پوهیږي او خبرې نه شي کولی نود مور او پلار نومونه هم نه پېژني او په ذهن کې یې دخپل اوپردي مفهوم نه وي ناست دکورنۍ او قبیلې دقام اوملت څه فکر له ده سره نه وي اوله دغو الفاظو سره وروسته اشناسي، مگر په همدغه حال کې هم دومره تمیزلري چې خپله مور پېژني اوخپل پلار هم نه غلطوي.

دا دپوهې لومړی نښه ده چې دماشوم په سترگو کې ظهور کوي او دایره یې ورځ په ورځ لوټیږي. دا احساس له عقل اوتفکر نه پخوا پیدا کیږي او دشری حق لري، د انسان دمعرفت اساس همدغه دی او له همدغسې نقطې نه دبصیرت او بصارت لیکه شروع کیږي د ماشوم فکر چې هرڅومره وده کوي هغومره دخپلوانوپه پېژندلو زیات موفق کیږي او خپلوان یې ډیر پري یعنی له کوره کورنۍ ته راشي اوله کورنۍ نه قبیلې ته ورننوزي اوبیاله ملت اوملیت سره اشناسي، یعنی دخپل ولس ټول افراد خپل وگني او دیوه بل ملت ټول افراد ورته پردی ښکاره شي.

دخپلو او پردو د پېژندلو وروستی حد همدغه دی او ددنیا ملتونه په همدغه حدولاردي. دیوه متمدن او مترقي انسان معیار همدغه دی چې د قرابت سلسله یې دغه حدته ورسیري اودکور او کورنۍ دقام اوقبیلې په تنگه دایره کې ایسار پاته نه شي ددې خبرې معنی دا نه ده چې دنردې خپل او لرې خپل په منځ کې به څه فرق نه وي او دملت هرفرد به عینا خپل سکنی ورور گني یابه دکور او کورنۍ دایره محوه کوي او په دغه لویه دایره کې به اوسي.

نه هېڅکله داسې نه شي کیدای بلکې څنکه چې هرسړی په خپل کور کې اوسي اوکور یې په یوه لوی ښار کې وي او ښار په یوه مملکت کې واقع وي هرفرد به په خپل ملت کې همدغه شان وي او په دغه ډول به ځان دیوه ملت جز گني خپل ځان دیوه ملت جز گنل اودغه کل پېژندل همدغه معنی لري چې دخپل او پردی فرق به کوي او دواړوته به په یوه نظر نه کوري.

که څوک دخپل ملت او د پردی ملت فرق نه کوي یایې نه شي کولی هغه دکوم ملت جز نه گنل کیږي، که څوک هېڅوک پردی نه گني په حقیقت کې هېڅوک خپل نه گني او خپلوان نلري. که پردیتوب په دنیا کې نه وي خپلتوب به هم نه وي.

ملیت اوملی وحدت په همدغه احساس بنادی چې سړی دخپل اوپردي فرق وکړي او دواړو ته په یوه نظرونه کوري داحس په انسان کې ډیر قوي او ډیر طبیعي دی. دانسان په فطرت کې داخبره پرته ده چې له پردی زویبه به خپله لورښه گني او خپل به ورته ښاغلی معلومیږي.

دغه احساس په یوه قام او یوه ملت پورې اختصاص نه لري.

هرچیرته همدغه حال دی اوپه دې کار کې دامی اوملا څه فرق نه شته دخپل او پردی تمیز په ډیرو بې تمیزو خلکو کې هم شته مسلمان او کافر یوه او ناپوه د خپل او پردی په فرق قایل دي.

څوزره کاله پخواهم خپل، خپل و او پردی، پردی و، څوزره کاله وروسته به هم دغه شعور او دغه احساس موجودوي دا هغه حقیقت دی چې په شرق او غرب کې نه بد لیږي اوپه هر دین اوهرائین کې شته هغه زمانه په خیال اوتصویر کې نه راځي چې یا وروري او عزیز گلوي دومره ببخونده شي چې دیوه پلار زامن ځانونه پردی وگني یا پردی خلک دعشق اومحبت هغه جذبه پیدا کړي چې هرڅوک هرچاته ورور او عزیز ووايي او دیوه میراث د ټول عالم حق وگرځي، زه یقین لرم چې هېڅکله به میندې او پلرونه د نورو اولاد ته په هغه نظرونه کوري لکه چې خپل بچوته کوري.

زه دا نشم منلی چې دخپل اوپردي مرگ به په خلکو يوشان اټروکړي او په دغه ويراو هغه وپرکي به څه فرق نه وي موجود.

په عمرونو به دموږ ژړا او دخور ژړا له نورو نه فرق لري او هرڅوک به دخپل پلار په مرگ یتیم کيږي. هغه زمانه دهیچا په تخمین کې نه راځي چې دخپل اوپردي کاله توپیر او تمیز له منځه لاړشي او ټول کورونه خپل شي یا ټول پردي شي.

اوس خوروند هم دخپل کاله لاره نه ورکوي او څاروي هم ماښام خپل کاله ته راځي. په دې بې ثباته دنیا کې چې کوم شی ډیر ثابت او پایدار معلومیږي هغه دخپل اوپردي فرق دی.

ملیت او قومیت په همدغه ټینک اساس ولاړ دی او ملي وحدت د فطرت د تشکیلاتو فصل او باب دی.

دغه متمایز رنگو نه چې په اقوامو او مللو کې وینئ ډیر پاخه دي او هېڅوک یې نه شي بدلولی.

له دغه وحدت سره چې په یوه ملت کې یې وینئ هغه غیریت ټرلی دی چې یوملت یې د بل په نسبت احساس کوي. که چا دخپلو او پرديو فرق نه کولی، ملتونه به نه و جوړ شوي او دغه سیاسي او ملي تشکیلات چې نن وینئ په دغه ډول به نه و.

همدغه دځان اودبل فرق دی چې یوملت د بل ملت سلطه اونفوذ نه مني او دخپل ملي استقلال دپاره ډیرې لویې قربانۍ ورکوي.

مراکش او تونس همدغه احساس له فرانسویانو نه بېل کړل او الجزایر هم ددغه حس او شعور په قوت دفرانسې له لوی قوت سره په جگړه اخته دی.

دپښتونستان توریالی ملت د پاکستان په مقابل کې همدغه احساس ټینک درولی دی. هغه پردیتوب چې ددې دواړو ملتو تر منځ موجود دی ارومرو دوی یوله بله بېلوي او دا بېلتون ډیرحتمي او یقیني دی.

دغه راز ترکیب اوتالیف چې په زور او جبر بناوي اوانساني فطرت ترېنه کرکه کوي ډیرې بقا او بې وفا معلومیږي.

دخپل او پردي تمیز د فطرت قانون دی او هر سیاست چې له دغه قانون څخه مخالف وي هېڅ قوت یې حمایت نه شي کولی.

د بشر فطرت او طبیعت په بله خوا گړځول دانسان کارنه دی اوعقل یې نه مني، نن ملي شعور او ملي احساس ډیرقوت موندلی دی اوله دغه قوت سره هېڅ قوت مقابله نشي کولی. ځینې گمان کوي چې که علم ډیره ترقي وکړي او د گډ ژوند وسایل زیات شي نو ملي او قومي تعصبات به ورک شي او ټول عالم به دبشریت په نامه یو وجود شي یعنې بیا به دخپل اوپردي فرق نه وي او درست ملتونه به یوملت شي دا آرزو په اول نظر ډیره بڼکلي معلومیږي مگرله حقیقت نه دومره لرې ده چې مونږ د مریخ له کرې نه هم دومره لرې نه یو.

اوس خومونږ وینو او کورو، چې د دنیا ډیر پوه او مترقي ملتونه له نورو نه په خپل ملیت ډیر ټینک دي او ملي احساس په متمدنو قومونو کې ډیر قوي دی.

همدغه احساس دنن ورځې په ادب او فلسفه کې ډیر اثر لري او په انسان کې ئې ډیره خودي او خودشناسي پیدا کړې ده، د جهان دخو زرو کالو تاریخ په همدغه بنسټ ولاړ دی اودغه بنیاد یې ډیر مضبوط کړی دی.

نن دهر ملت په نظر کې خپل ملي استقلال دیوه ډیر لوی ناموس حیثیت لري اوله دې نه لوی افتخار بل نه شته، ددغه مقصد دپاره خلک سرونه مالونه او اولادونه قربانوي او بې استقلاله ژوند ډیر لوی ذلت گڼي، که چیرې ملي احساس او ملي شعور په ډیر قوت موجود نه وای د استقلال قیمت به ډیر لږ و او د دنیا لویې امپراطورۍ به نه رنکیدی، استعمار به دغسې بده قیافه نه درلوده او یوملت به د بل ملت سیوری لاندې خوشحاله و.

دغه ملي جشنونه چې هر مستقل ملت یې دخپل استقلال په یاد کوی او په ډیر قدر ورته گوري د ملیت تجلیل او احترام پکې پروت دی او همدغه معنی لري چې یوملت د بل ملت حاکمیت په ځان نه شي منلی. مونږ باید په دې خبره

ډير فکر وکړو چې ملي استقلال دملي احساس او شعور محصول دی هر څومره چې دغه حس قوی وي هغومره به زموږ استقلال هم قوي وي. د استقلال ساتنه دمليت قوي جذبې ته ډير شديد ضرورت لري که دغه احساس په يوه ملت کې کمزوری شي هغه د استقلال په قدر او قيمت نه شي پوهېدلی او د همدغسې ناپوهۍ په وجه دغه لوی نعمت ساتلی هم نشي.

موږ بايد خپل ملي امتيازات ملي شعور او ملي احساس ډير ټينګ وساتو او دخپل استقلال تقويه ورپورې مربوط وکړو.

ملي يوالی ***

هغه خلک چې په يوه وطن کې اوسېږي، ګټه او زيان يې يو وي، د يوه واکمن امر ته يې غاړه ايښی وي، له يوه بيرغ لاندې راتولېږي او مشترک تاريخ لري يوملت بلل کېږي.

افغانستان يو وطن دی، د دې وطن ټول او سيدونکي يوملت دی، د دې ملت نوم افغان دی. لکه چې په افغانستان کې ساړه او تاوده، وچ او لامده، هسک او تيب ځايونه شته چې په ځينو کې يوازغلي او ميوې کېږي په ځينو کې بل راز، په ملت کې هم راز خلک شته چې کره وړه يې يوبله ځينې فرقونه لري موږ ته په کار دی چې په دې خبره ځان ښه پوه کړو چې وطن هغه تنګ او کوچنی کورنه دی چې د يوه پلار او د يوه مور اولادونه به پکې استوګنه لري اونه هغه کلی دی چې ټول اوسيدونکي به يې يو خپل يايو قوم وي په دې اوسنی زمانه کې اوس ځينې داسې کورونه هم شته چې يومسلمان پښتون له يوې روسۍ يا امريکايۍ ميرمنې سره پکې اوسي او دواړه د يوه اولاد مور او پلار وي. هرکله چې په يوه کاله کې دا حال وي نو په يوه لوی وطن کې به ولې هندو او مسلمان، شيعه اوسني، پښتون او تاجک د يوه ملت په حيث نه اوسېږي.

زه ډير داسې دوه ورونه پېژنم چې يو پښتو وايي او بل فارسي.

داسې پښتانه پلرونه مې هم ليدلي دي چه اولادونه يې پښتو نشي ويلی.

که موږ په پښتو او فارسي ژبه کې ښه څيړنه وکړو او لرې نظر وکړو دواړه ژبې د يوه باغ ونې دي چه نيلې او ريښې ئې يو له بله تړلي دي.

دا چه موږ د افغانستان اوسيدونکي د پښتون، تاجک، نورستاني، بدخشي، ترکمن، ازبک، هزاره، ايماق او عرب په نامه يادوو عيناً هماغسې مثال لري لکه چه پښتون د صافي، شنواري، مومند، اړيدي، وزير، مسعود، يوسفزي، اخکزي، کاکړ، بارکزي، او سدوزي په نومونو يادوو.

په دغسې مختلفو او متعددو نومونو زموږ ملي وحدت هيڅکله نه خرابېږي او هر څوک پوهېږي چه: هزار خونی واړه ښهر يو بغداد دی.

څنګه چه د يوه وجود غړي ډير نومونه لري لکه: لاس، پښې، سر، غوړ، پوزه، سترګې او داسې نور... دغه شان د يوه ملت اعضا او اجزا هم دي چه په ډيرو نومونو يادېږي مګر ملت يو وي او وطن هم د کليو او ښارونو په بيلو بيلو نومونو نه بيلېږي. د وطن په باغ او بڼ کې راز راز ونې او بوټي وي چه پانې، ميوې او گلونه يې يو له بله ډير فرق لري، مګر باغ يو وي او دغه د ونو بوټو اختلاف د باغ يو والي ته زيان او ضرر نه رسوي.

د وطن او ملت د پاره، باغ ډير ښه مثال دی.

په يوه شعر کې چه باغ يې عنوان دی د وطن او ملت تصوير داسې ويستل شوی دی:

یوه باغ کښې وې ولاړې دېرې ونې

هره پانڼه یې لایقه د ستاینې

خواپه خواغاره په غاره خوله په خوله وې

له یوې خوا وې پیدایو کاله وې

له یوې وې وې اوبه ورته راتلې

په یوه هوا کښې ټولې لوبېدلې

د دې ټولوبو وختان اوبوبه اړ و

نښه اوبدې وشو ریک یوې واکدارو

ځینې جگې ځینې ټیټې کوزو پاس وې

لکه که وټې د یوه وچو د دلاس وې

چا مېوه لرله چا نایسته گلونه

د چاسو یورئ و ډیرښه د چاقدونڼه

چنار لوی وشو فتالو لکه ماشوم و

د منځې اونه اک توپیر له ورا معلوم و

له یوه سره لوی و نه نورڅه نه و

بل سره درنگ او خوند نصیب ډیرښه و

د مرغانو نغمې وې پکښې څه ورازه

هر مرغانه موپېژانده له خپل اواز

رنگارنگ گلونه ويوه چمن کښې

لکه وي چې ولسونه په وطن کښې

په حقونو کښې يې نه وڅه توپير

باغبان وپه هرې ونې ډېر زهير

يوله بله يې په هر حال کښې شرکت و

په تمامه معنی يوصحح ملت و

مملکت همدغه شان وگڼه وروره

واخله درس د خپل نظر له سپين او توره

دوه سکه ورونه لري بېل بېل نومونه

بېل رنگونه بېل غرونه بېل خويونه

که ته پوه شي دا بيلتون څه بيلتون نه دی

څوک وائي چه تاجک ورور د پښتون نه دی

ژوند

ښايي چې تاسې به کله داسې سړی ليدلی وي چې لاس اوښي نه لري سترگې يې رنډې او ژبه يې کوټکه وي، مگر ژوندی وي.

دغه راز سړی که په کېده مور او په تن پټ وي او په ښه کور کې اوسي يعنې د شتمنې کورنۍ غړی وي بيا هم دده ژوند بې خونده او بې اهميته دی.

په ژوند کې چې حرکت او فعاليت نه وي او له قوت او قدرت نه محروم وي څه ارزښت نه لري. هغه ژوند چې پوهه اوبصيرت ورسره نه وي او دشعور واحساس برخه يې نيمگړی وي ښه ژوند ورته نه شووایلی. کېده مړول، په ښه کور کې اوسيدل اوښه اغوستل د ژوند لومړی ضرورتونه دي مگر کافي نه دي.

په ژوند کې د ذهن او روح اطمینان، د آبنده په نسبت ښه انتظار، د انساني ازادۍ او بشري حقوق تامین او تکمیل د پرمهیم ضرورتونه دي.

په ژوند کې له کمیت نه کیفیت پرمهیم دی. ژوند باید ښکلی او ښاغلی وي.

د ژوند لپاره جمال او جلال دواړه په کار دي.

لذت او افتخار د ژوند لاس او پښې يا د الوتلو وزرونه دي.

که ژوند خوار او غریب وي د ادمره ډیره د افسوس خبره نه ده.

ډیر افسوس هغه وخت په کار دی چې له ژوند نه دخلکو زرونه تور شي او ژوند ته په کرکه وکوري.

د یوه هیواد دواکمنو او مشرانو کار یوازې دانه دی چې دخلکو ژوند ښه کړي بلکه ستراو مهم خدمت دادی چې د ژوند مینه په زرونو کې زیاته کړي او هیلې، اسرې راژوندی کړي.

کیدای شي چې په جنت غونډې ځای کې سړی له ژونده بېزاره شي یا په جونکره کې له ژوندانه سره مینه ولري.

په ژوند کې یو معتدل حالت ډیر ښه دی او ښه ژوند هماغه دی چه اعتدال پکې وي یعنې نه ظالم وي او نه مظلوم، نه د چا باداروی او نه یې څوک بادار وي.

هو؟ اجتماعي عدالت د ژوند لپاره ډیر ضرور دی، د ژوند ساتنه د ژوند وده او د ژوند خوشحالي په همدغسې معتدله هوا کې امکان پیدا کوي.

چېرته چه عدالت او عدل نه وي هلته ژوند خوښ او ښاغلی نه وي او په دغسې ځای کې ژوند ډېر لوی عذاب دی ((وقنا ربنا عذاب النار))

مترقي ژوند

ژوند د تحول او تکامل نوم دی، د صحراکانې چې په پیريو پیريو په یوه حال پاتې دي ژوندي ورته نه شو ویلی.

د پسرلی کلونه چې له ځمکې راټوکیري، لویپړي، غورپړي، مړاوی کیري او خاورې کیري په ژوندانه کې برخه لري او ژوند د همدغسې تغیر او تحول نوم دی. هغه غله چې په کندو یا په گوډي کې پرته ده او هغه چې دهقان یې په ځمکه کې کړي د ژوند په لحاظ ډیر فرق لري.

همدغه له خاورو لاندې زرغونېدل، لوښېدل او پخېدل د ژوندانه مظاهر دي او مترقي ژوند همدغه دی.

که مونږ انساني او حیواني ژوند مقایسه کړو پوهیږو چې په انساني ژوند کې تغیر او تحول یعنې د حالاتو بدلون ډیر زیات دی او غیرله انسانه په نورو حیواناتو کې تحولات ډیر لږ دي. حیوانات په زرگونو کالو کې هغومره فرق نه کوي لکه چې انسانان یې په څو کالو کې کوي.

انسان په مرور د زمان خپل لباس، خپل کور، خپل خوی، خپل فکر بدلوي او وخت په وخت په بل رنگ او بله بڼه راوړي.

یو عصر له بل نه د همدغو تحولاتو په بنا بېلېږي او بدلېږي.

د عصر او زمانې په اقتضا له ماضي نه مستقبل ته راتک، زور حال پرېښودل او نوی حال قبول مترقي ژوند دی.

هغه قام چې د حالاتو په بدلون قادر نه وي او خپل زور فکر، زور خیال، زور عادت زړه پوهه په نوي نه شي بدلولی مترقي ژوند نه لري.

د ژوند د بقا او لوړتیا دپاره د انسان په طبیعت کې د تحول او تجدد غوښتنه پرته ده او قدرت هم د تغیر او تحول قانون په ټولو مخلوقاتو جاري کړیدی.

هغه ژوند چې دودې اولورتيا په حال کې وي د تجدد خواته ډېر تمايل لري.

کوم ژوند چې مرک ته نژدې وي طبعاً د مېرني خوی او عادات پيدا کوي.

همدغه سبب دی چې کوچنيان او ځوانان نوو شيانو ته ډیره هڅه کوي نوې لباس ښه کښي او نوې کورني له زرې جونگرې نه ډېر خوښ وي، مگر زاړه اوسپن رېري له زرو شيانو او زړښت سره خدای پامانې ته ندي تيار.

که مونږ د دنيا مترقي ملتونه له هغو قومونو سره مقایسه کړو چې ژونديې د ترقي په حال کې نه دی دابه ومنو چې د مترقي حالت تغیر او تحول ډېر کړندی او په بېرته پاتې قومونو کې تحولات ډیر ځنډني دي. د جهان تاريخ هم داسيې چې د بشري ټولنو تحولات په لومړيو مرحلو کې ډیرست و او اوس پکې ډیر گړندیتوب راغلی دی.

که څوک غواړي چې خپل ارتقايي سیراو حرکت ځانته معلوم کړي خپلواجماعي تحولاتو ته دې ځیر شي او ودې کوري چې په عمومي اوضاعو او حالاتو کې څومره فرق راغلی دی.

د یوه ملت د پوهې او هوښیاری د معلومولو لپاره هم اجتماعي تحولاتو او تجدد پسندی ته کتل په کار دی.

د علم او پوهې خاصه او ممیزه همدغه ده چې په انسان کې د زرو دودونو او رواجونو پابندی کموي او دنوي عصر ضرورت او احتیاج ته یې متوجه کوي یعنې د تقلید پټی سپکوي او د عقل و منطق په اساس دنوو افکارو اونوو خیالاتو د قبلولو استعداد ته ترقي ورکوي او ابتکاري قوه زیاتوي.

د عرف او عادت له غلامۍ څخه آزادي د مدني او عرفاني پیشرفت په برکت حاصلیږي او زاړه ناکاره رواجونه د همدغې رڼا په مرسته له مینځه ځي.

راشئ! چې اوس خپل ځانته په ځیر ځیر وکورو او پخپل حق کې قضاوت وکړو چې مونږ دنوي ژوند په قبلولو کې څنکه یواو دنوو افکارو په څرگندولو کې څومره جرئت او همت لرو؟

زمونږ ذهني آزادي چې د پوهې اوتنو پرنتجه ده ترکومه حده ده او له اجتماعي نهضتونو سره څومره علاقه لرو؟

د خلکو نظر

انسان ډیر زیار کاري چې دنورو په نظر کې ښه شي او خلک ورته ښه ووايي.

د دغه مطلب دپاره دی ډیر ځله سمه لاره پریري او په کره لاره ځي یعنې حقیقي ښه والی بدلوي او ددې دپاره چې

د خلکو په نظر کې ښه معلوم شي نو دریا او ټکی رنگونه هم په ځان پورې مښي.

د خلکو نظرهم عموماً سم نه وي اوبه یا بد پېژندل دهرچا کارنه دی، ځکه ځینې بد کسان هم د خلکو په نظر ښه ورغلي دي.

زه دانه وایم چې سړی دې دنورو د نظر مراعات نه کوي.

او دود و دستورته دې نه کوري ځکه دا کار هرڅوک نه شي کولی اوعلی الاطلاق ښه هم نه دی.

مانه معلومه ده چې دنورو ښه اوبد نظر دانسان په ژوند کې څومره اثر لري، د ډیرو خلکو ډیرې خوشحالی او ډیر

څپکانونه دنورو د نظر اغیزه ده او د خلکو نظریه سړي باندي هر څه کولی شي.

څنکه چې دیوه نظر باز نظر روغ سړی رنځور کوي او ډیره ښه مانی رانروي، دغسې د اجتماع نظرهم ډیر قوت لري

او ډیر خلک یې ځانته تابع کړي دي.

ډیر کسان شته چې پخپلو سترگوڅه نه کوري اوبه وبدو نورو په نظریزني.

د خلکو نظرونو ډیر ښه شيان او ډیر ښه خلک هم بد معلوم کړي یایي بد ښه ښودلي دي، خلک لا پریرده چې یوازې

د حاکم په نظر یه هم ښه سړی بدیږي او بدسړی ښه کیږي، یعنې دنورو نظریه سړي اثر اچوي او په ژوندانه کې ډیر

دخلك لري، كه هر څنگه سړى وي او دهودو ځوان وي بياهم دنورويه ښه نظر خوشحاليږي او په بدنظر خوابدى كيږي، كله كله سړى د دې دپاره چې دخلكو ښه نظر ځانته جلب كړي دهغوى نظرته دومره ورجذب شي چې هرڅه دنورويه خوښه كوي او له هرڅه نه ورته تيريږي. دهمدغې جذبي دپاره كله انسان ځينې ښه كارونه هم كوي او له ناورو كارونه ځان ساتي، قرباني او فداكاري، دنورو خير غوښتل او نوروته گټه رسول، په فن او هنركې نوم ايستل، دنورو دښه نظر دجلبولو اثر او بركت دى، كه چيرې چا دنورو نظرته په اعتنا نه كتلى انسانان به لكه دصحر اكانې يوله بله بې تعلقه و او بل شان ژوند به يې كاوه مگر ډيرښه ده چې دغسې نه دي اودنورو په نظريه هم كاركوي داكار داخلاقو داصلاح دپاره هم ښه دى او دېې مبالاټى مخه نيسي.

زه دغه كارته ښه وايم مگر داسې نه چه په هېڅ حد او اندازه ورته قايل شم.

سړى بايد په دغه باب كې دومره افرط ونه كړي چې دنورو دنظر حلقه بگوش غلام شي او خپل فكر اوشعور پكې داسې بابلي چې د ده شخصيت او حریت محوه شي او هېڅ ورته پاته نه شي.

څومره چې دانسان دشخصيت تجلي ته دنورو حسن نظريه كاردى هغومره دنورونظر ته ځان سپارل دانسان شخصيت هم محوه كوي.

دهرمجلس په رنگ رنگين كېدل اودهېر چافكر اونظر ته خضوع او خشوع دسړي شخصيت راټيټوي اود عا دي انسانانو په ډله كې يې دروي.

انسان بايد ډير كوښښ وكړى چې خپله ازادي ورځ په ورځ زياته كړي، دفكر دحریت دپاره خدمت وكړي او پخپل شخصيت متكي شي.

دهنر خاوند چې هر څومره له ابدیت نه زياته استفاده وكړي او له انسانیت سره زيات تعلق پيداكړي هماغومره له خپل عصر اومحيط څخه لوړيږي اومعاصرین ورته په ښه نظر نه گوري.

دعصر اوزماني له خلكو سره غور په غورتلل او دهغوى په فكر ځان برابرول د عادي خلكو كار دى، فوق العاده اشخاص او دلورفكر خاوندان هېڅ كله په دغسې قيداو زندان كې نه اوسي اودخلكو ستاينې ته دغومره سرنه ټيټوي.

پوهان هروخت په هرڅه كې دخپل وجدان اوضمير غبرته غورږدي اوناپوهان له اندازې نه زيات ديوه اوبل نظر ته گوري.

دبصيرت خاوندان له دې خبرې سره دومره ډيره علاقه نه لري چې دخلكو په نظر كې ښه ښكاره شي بلكه كوښښ كوي چې د خلكو نظرنه كړي او ښه نظر پيدا شي.

دجامعې اصلاح اودفكر خدمت سړى مجبوروي چې له هغو خبرو او هغو شيانو سره مبارزه وكړي چې هغه په جامعه كې ښه گڼل شوي دي مگر ښه نه دي.

كه څوك دخلكو دنظر مراعات كوي نو هغه بتان نه شي ماتولى چې خلك ورته په ښه نظر گوري بلكه مجبورېږي چې سرورته ټيټ كړي او خلك ده ته هم په ښه نظر وگوري.

دغه راز خود خواهي او خود پرستي چې ظاهراً غيرپرستي ده بايد سړى پريږدي او دنورو دنظر مراعات له ندازې نه زيات ونه كړي. دخلكو قضاوتونه اكثر اصحيح نه دي اوپدې نه ارزي چې سړى هرڅه ترېنه قربان كړي.

دخلكو خدمت دانه دى چې سړى ارومرو د دوى د خوشحالى دپاره كار كوي بلكه حقيقي خدمت دادى چې دخلكو خير او گټه په نظر كې ونيول شي اوفكروونه، نظرونه، كارونه، خوښونه اصلاح شي.

كه سړى دهرا كارته ښه وايي چې هغه خوشحاله شي اوده ته په ښه نظر وگوري داډيره ټيټه سوداوه او دغلامۍ بوى ترينه ځي. كه څوك خپه كيږي او كه خوشحاليږي، كه خلك سړي ته په ښه نظر گوري كه په بد نظر، سړى بايد ښوته

ښه او بدوته بد ووايي. دبان او وينا ازادي همدغه ده، دفكر اوقلم ازادي همدغه تقا ضالري.

دپوه اوبل ښه نظر دومره قیمت نه لري چې د انسان ازادې سلب کړي او په غور کې یې د غلامۍ کړۍ واچوي دنورو نظرکه هرڅومره ښه وي بیا هم هر سړی پخپلو سترګو بڼاندی اوله خپل نظر نه کار اخیستل په کار دی. که څوک هرڅه دنورو په نظر کوري خپل نظر ته به شرمندې وي اود بصیرت حق به یې نه وي ادا کړی سړی باید یوازې دپوهانو نظریه نظر کې ونیسي اوبس.

د حق اظهار

په هر هېواد کې، په هر ولس کې، په هر عصر کې ځینې اشخاص په کار دي چې د حق اظهار خپل فرض وګڼي او خپل مال، خپل سر، خپل مقام ونه ساتي حق او حقیقت وساتي. ولسونه دغسې خلکو ته له حده زیات محتاج دي، د ظلم، د جبر او د ناروا ملامتدغه کسان ماتوي. که دغسې خلک په یوه محیط کې نه وي هلته داسې تیاره او تور تم وي چې د حق او باطلو فرق نه شي کېدای، خدمت او خیانت، روا او ناروا د خلکو په نظر کې یوشان جلوه کوي. هغه اشخاص باید له سرو او سپینو سره وتلل شي چې د زور او قوت یا د مال او دولت په خاوندانو پسې نه وي روان بلکې په حق او حقیقت پسې درومي او حقایق څرګند وي. ولسونه د همدغسې ایماندارو خلکو په بدرکه منزل مقصود ته رسیږي او همدغه اشخاص دي چې ظلم او استبداد محوه کوي. که دغسې خلک چېرته نه وي نو هلته عدالت نه شته، انصاف نه شته، حقیقت نه شته او انسانیت هم بل راز څېره لري. هر څوک باید په دې پوه شي چې حق ویل لوی عبادت دی او حق نه پالل لویه ګناه ده دا ګناه په دنیا کې هم انسانان په سل رنګه عذابونو گرفتاره کوي او په ژوندونې بڼا دمان په دوزخو کې اچوي. که حق او حقیقت ظاهر نه شي او لکه مستوره مېرمن په حجاب کې وي حق مري او د حقیقت رڼا مړه کېږي د امرک د ملت او ولس مرګ دی او د عدالت جنازه هم سمه ورسره وزي. ځینې کسان وايي چې د حقایقو په اظهار کې دوخت اوزمان او د محیط اقتضات په نظر کې نیول په کار دی او هغه حقایق چې ویل یې زیان او ضرر لری اونتیایچ یې بد دي باید ونه ویل شي. مونږ دوی ته وایو د حق او حقیقت شان له دې نه ډیر پورته دی چې موقع شناسي وپېژني او داشخاصو د اقتضاتو قید او شرط ته غاړه کېږدي. د حقایقو داظهار دپاره حدود ټاکل او له قید او شرط لاندې یې راوستل له حقایقو سره مجادله او مبارزه ده. حق او حقیقت هرکله هر چیرته د هر چاله خولې چې وي د اورېدلو اومنلو شی دی، د حقایقو پیروي په هر کار کې او په هر حال کې د هر چادپاره په کار ده، ترڅو چې یو قام او ولس په حقیقي لاره روان نشي او حقیقي اساسونه قبول نه کاندې توره شپه به یې سبانه شي. یو مملکت هغه وخت سعادت، قوت او شهامت پیدا کولی شي چې حقایقو ته نژدې شي، په حقایقو پوه شي او په حقیقي اساساتو استناد اوتکاؤلري. حقیقت لکه د مداریانو ننداره نه ده چې هر ساعت بېل رنګ اوبېل شکل ولري یوه سمه اومستقیمه لاره که لږ غوندې کړه شي نو بیا ورته سمه نشوویلی او تور هر کله تور او سپین سپین دی.

ډار

زه چې وروکي وم د شپې به بېبکې توري د تناره په غاړه ډېريانو او ديوانو يا دروو او شيتکو قصې کولې اوما به ورته غور ايښی و.

دې قيصو په ما کې ډيره ويره پيدا کړه چې زه يې د شپوله تورتمه، له وړانو کنډوالو، له قبرونو او هديرونه ډير وډار کړم او هر شپه به مې پرېشانه او وپرونکي خوبونه ليدل.

اوس چې لوی شوی او پوه شوی يم هغسې نه يم.

هغه ويره اوس زما په زړه کې نه شته او د شپې له تيارونه نه ډار یرم.

که زه کومه شپه دهديرې او يا وړانې کلا له څنکه تيرشم پيريان راباندې نه کېښي، مېرې مې مخې ته ناراپاخيري، د قبرونو له شناختونه راته بلاکاني نه پيدا کيږي.

ما اوس د شادمان ديو قيصه هيره کړي ده او د شيتکو ډار مې له زړه وتلی دی.

مگر کورئ داکمان ونه کړئ چې زما وپره به اوس بيخي ورکه وي او هېڅ ډار به راسره نه وي ځکه چې بې وپرې ژوند انسان ته نه ښايي او هغه انسان چې په زړه کې هېڅ ډار نه لري له يوه ځناورنه ډير فرق نلري.

زما ډار اوس له پخوانه ډير شويدي پخوا زه د شپې ډار یرم اوس د ورځې هم ډار یرم، درنا ورځې ډار د شپې له ډارنه ډيرهيت لري.

څومره ويره چې له ښاغلي انسان نه په کارده له ديو او پيري نه نه ده په کار.

پخوا زه له مرگه وېرېدم اوس ژوند زما په نظر کې ډير مهېب دی.

زه اوس له مړونه نه وېرېم له ژوندو وېرېم.

کله چې زه کوچنی وم زما ډار هم کوچنی و.

هغه وخت چې زه ناپوه وم زما ډار هم ناپوه و او د ډارولو په چل دومره ډير نه پوهېده، يو کوچنی ماشوم د خلکو له څپرو او قهر و غضب څخه وپرېرې مگر لوبان او پوهان د خلکو له خندانه هم ډار پري.

څومره چه زمانه هوسيار پري هغومره ډار او ويره زياتيږي.

يوپوه او هوسيار سړی له مکروبونو او دمليريا له مياشونه هم ډار پري مگر ماشومان اونا پوهان له دغسې ډار سره اشنا نه دي.

د يوه کوچني ماشوم د ډار ډپاره تعويدونه هم شته مگر دلويانو ډار به تعويد هم نه ورکيږي. د واهمې ډار دومره دوام نه لري لکه د عقل او پوهې ډار چې دروند او دوامدار دی. پخوا مونږ له هغه جنک څخه وپريدو چې په کوراو کلي کې به

پېښ شو اوس له هغو جنگونونه هم په ويره کې يوچې د دنيا په يوه سراو بل سر کې پيدا کيږي.

يووخت زه نورو څخه وېرېدم اوس له خپل ځانه اوله خپل عمل څخه هم وېرېم پخوا به چې چاد لارې ملگری پيدا کړ ويره به يې کمه شوه مگر اوس له خپل ملگری وپريږي او ورور له ورورنه په خوف کې دی.

مونږ اوس پوهيږو چې شيشکې او ديوان و پيريان انسانانو ته څه زبان اوضرنه رسوي لکه چې خپله انسانان يې يو بل ته رسوي.

زمونږ دشمنان په کور و کلي کې بلکه زمونږ په ځان کې موجود دي.

حقيقت

دا کله زمونږ په نظر کې ډيره بڼکلي معلومېږي او په تقدس ورته گورو، مگر څومره چې حقيقت ستايو هغومره حقيقت نه وايو.

که حقيقت رښتيا و بولو نور رښتيا خو يا ليونې وايي يا زورور، او دادواړه زمونږ په هيواد کې ډير لږ دي دحقيقت له لفظ سره ډير ځله دتريخ کلمه يوځای کوي او وايي:

“دايو تريخ حقيقت دی.”

هو! حقايق اکثره ترخه وي او حق په تريخو لي ستايل کيږي.

په عملي اصطلاح حقيقت په درې ډوله دی: مهجور حقيقت، متعذر حقيقت او متعارف حقيقت.

په دغه لحاظ ويلي شو چې زمونږ په خبرو اترو کې دحقيقت برخه ډيره لږه ده.

په شعر او ادب کې څومعلومه ده چې له حقيقت نه د مجاز او استعارې پله ډيره درنه ده. د ادب ژبه دحقيقت ژبه نه ده او ډير خوږ شعر هماغه دی چې له حقيقت نه لرې وي (اعد به اکذ به).

د معاشرت آداب او د مجلسونو آداب هم دحقيقت له اظهار سره ډير موافقت نه لري او ډير ځله يوسړی دحقيقت په ويلو بې ادبه معلومېږي.

يوه ورځ يوه لوی سړی خپل ليکلی مضمون چې څوک يې په معنی بڼه نه پوهيدل څو تنو پوهانو ته لوسته او خلک يې په ستاينه مجبور کړي وو په هغه مجلس کې خوهېچاڅه انتقاد ونه شو کړای مگر په بل مجلس کې چې هغه جناب نه ؤ د حق ويلو او حقيقت بيانولو مسابقه شروع شوه او له ډير اخلاقي جرئت نه کارواخيستل شو.

يوه ويل چې په ټول مضمون کې له سره تراخه دمبتدا گانو يوه سلسله وه چې هېڅ خبرې نه درلود بل ويل داځکه چې دی پخپله مبتدي دی اوله هېڅ نه خبر نه دی. دغه راز حقايق چې دباغلي په غياب کې وويل شوه دغيبت رنگ يې پيدا کړ چې شرعی جواز يې نه درلود او اخلاقاً ممنوع و.

اوس چې زه دغه حقيقت داسې بيانوم چې نه دهغه لوی سړي نوم اخلم او نه دغيبت کوونکو پته درنښم دا بيا يوبل ډول حقيقت دی چې بايد گونگ حقيقت ورته ووايم.

هو! دحقيقت ژبه گونگه ده او فصاحت و بلاغت دادب ژبه ده چې په مجاز، کنايه، اشاره، استعاره چلېږي.

اوس پوه شوی چې زمونږ په وينا کې د حقيقت برخه څومره خواره ده او دحقيقت داظهار دپاره څومره موانع موجود دي؟

زما نظر

صحرا ته لارم يوکانی له بل سره برابره و.

غرونو ته وختلم ځينې جگ اوځينې تپت و.

ښارونه مې وکتل ځينې کورونه لوی او ځينې واړه و.

په باغونو وگرځېدم ټولې ونې په يوه مېچ نه وې.
د سيندونو کبان مې وليدل يوله بل سره په ټول کې برابر نه ختل.
دهوامرغان هم ځينې غټ او ځينې کوچني و.
ملايان مې وليدل د چاپگرۍ غټې او د چاپ وړې وې.
کتابونه مې ولټول هلته هم ډير تفاوت موجود و.

له يوه هېواد ه بل ته لارم اوله بل نه بل ته په هرځای کې ټيټ وپاس اولورې ژورې وې.
په هېڅ ځای کې نه د يوه لاس کوتې برابرې وې او نه د يوې خولې غاښونه.
دلوی خدای کتاب مې بېرته کړ او د امې پکې ولوستل:

ایا پوه اونا پوه برابر دي؟ ایا د رنده اوينا څه فرق نه شته؟ ایا د جنت او دوزخ خاوندان څه توپير نه لري؟ ایا نور
او ظلمت پوراز دی؟

په دې پوښتنو د غفلت له خوبه راويښ شوم او هرې خواته مې په ځير ځير وکتل څنگه چې د يوه پټې ټيپر او د يوه بوټي
کدوان پورازنه و د انسانانو سر و نه هم غټ او واړه او د ټولو خولې برابرې نه وې.
ما په دې عالم کې په وارو وارو سترگې وغړولې او هرچاته مې له هرې خوا په غور وکتل.
همدغه وخت زه د پرېستو اولعينانو په معنا پوه شوم، قصابان او شپانه مې وپيژندل، د عدل او ظلم، د خيراو شر د علم
او جهل فرقونه راته ښکاره شوه.

هغه دېوان چې خلکو له کوه قاف نه هغه خوا کېل ما دلته په کور او کلي کې وليدل.
د انسان په بڼه شيطان او د پرېستو په صورت د يوسپيرته انسان ته مې پام شو.
اوس زما له سترگونه ډار په کاردی ته زماله حقيقت بين نظر نه وډار شه!

عشق او هوس

نظرونه ټول يوراز نه دي، هر چا هرڅه يوشانته نه د ليدلې. د عشق نظر اود هوس نظريو له بله ډير فرق لري. دمښ او بوالهوس ترمنځ دځمکې او اسمان قدر فاصله موجوده ده، مښ يوه ليلې لري او هغه يې هم داسې ليدلې ده لکه چې په توره شپه کې دغره له څوکې سپورمې لږ غونډې سربسکاره کړي او بيا سمدلاسه په تورو ورېځو کې پټه شي.

عشق دهمدغسې اسماني پرستې يوه جلوه ده چې د عاشق په زړه کې طوفانونه پيدا کوي اود انسان نظريوې نقطې ته داسې جلبوي چې نورڅه بيان نه شي ليدلې او هغه هم نه ويني. نور خوندونه اونورې نندارې دسري هېرې شي او شپه ورځ د هجر او فراق په لمبو سوزي مگر دهوا او هوس خاوندان د عشق له غمه بې غمه دي، دوی هره شپه په خرابات او ميکه کې بل شان لوبې کوي او د عشق او عشرت په باده مست دی.

عشق دناکامې او محروميت نوم دی. هوا او هوس، بې مشفته لذت او بې هجرانه وصال ته وايي. معشوق ته رسېدل هغه گران کار دی چې د جهان لوی لوی امپراتوران يې هم له حده زيات سرگردانه کړي وي، اوځينې کسان د ډيرو لښکرو په زور هم دغه سعادت ته نه دي رسيدلي مگر هوس پالونکي هره شپه يوه نوې ليلې په غير کې نيسي او هغه شوندي ښکلوي چې ډيرو نورو يې هم په وارو وارو خوند ليدلې دی. هغه چې دهر خريدار لپاره ځان سينکاري او ديوه په غير کې بل ته خاندي، دهوسراني دپاره پيداده نه د عشق لپاره.

دغه راز مبتدل خوندونه دهوسنا کو خلکو لپاره لږ نه دی له دغسې ناپاکې يارانې نه د عشق داستان نه جوړيږي ددوه مينو وصال هر چاته ښکلی معلومېږي او هرڅوک د مجنون اوليلې په فراق متاثر کېږي، مگر د هوس د خاوندانو معامله بده کې او په نفرت ورته گوري داځکه چې عشق دخلکو په نظر کې دروند معلومېږي او هوس ته په سپکه سترگه گوري، هغه دپتنگانو کاربولي او داد مچانو.

هرکار چې د عشق دپاره وي په هغه کې ارومرو يوڅه فوق العاد کې موجوده وي او دهوس د خاوندانو کارونه تيب او عادي معلومېږي، هغه قوت او قدرت چې له عشق سره شته هوس ترېنه محروم دی، فرهادي عزمونه د عشق د خاوندانو په برخه رسيدلي دي، ايتار او فداکاري، دهوس د خاوندانو کار نه دی. سربازي اوسرفرازي دواړه له عشق سره ملکري دي. په شعر او ادب کې هم د عشق برخه معلومه ده، هغه څه چې په يوه عالي احساس او لوړ خيال بناوي او هغه چې د هوا او هوس دپاره وي او په تيب غرض بناوي برابر نه دي. چا چې دغه هنر (ادب) ته د عشق په نظر کتلې دی او دنيا د سود او کتې دپاره داکارنه کوي هغه کله کله په ډيرو جکر خونيو يو ادبي شهکار د ابتکار ميدان ته راباسي او دزړه وينې يې خوراک وي. څوک چې د بازار رونق ته گوري او دخپلو هوسونو د تايمين دپاره څه ليکي هغه هره ورځ بې زيار او زحمته مبتدل مضامين بازار ته وړاندې کوي او ظاهري ډول برابر وي، هغه هيڅکله عميق فکر نه کوي او په لوړو خيالاتو پسې نه گرځي.

دژوروفکرونو او دلورو خيالونو خريداران هر کله او هر چيرته ډير لږ دي.

دا راز متاع دخرخولوهم نه ده، څه شی چې په دنيا کې ډير نادر وي بې له احمقانونه يې بل څوک نه خرڅوي. دذوق او هنر په خاوندانو که هررنکه بده ورځ راشي خپل گران او ډير بې بها شيان نه خرڅوي مگر عادي او معمولي شيان له کوره باسي.

هغه چې پخپل فن مښ دی اوله خپل کار سره عشق لري هر راز ناکامې او محروميت قبلوي، مگر عشق په هوس نه بدلوي.

زه دامنم چه د هوس خاوندان له روحی عذابونو او شکنجونه خلاص دي او دنيا په خوړو کې له نورو نه ډيره برخه لري په دې هم پوهيږم چې د عشق په کار کې څومره مشکلات موجود دي او په دغه خطرناکه لاره تک څه مصيبتونه په

مخ کې لري، مگر د عشق محرومیت او ناکامي، د عشق رنج او عذاب یو بل کیف لري او دغه افتخار په ډېرو بدبختیو او کړ اوونو کې پټ دی. د فن او هنر خاوند باید له هوا او هوس نه ځان وژغوري او له عشقه برخه ولري، په خپل کار کې عشق گډ کړي او د عشق دپاره هر څه قبول کړي.

د حقیقت عشق، د ازادۍ عشق، د جمال عشق، د وطن او ملت عشق که په شعر او ادب کې ځای ونه لري نو هوا او هوس پکې ځای نیسي او تجارتي منافع ترینه جوړېږي یعنې د ابتکار ځای ابتدا ل نیسي او شهوات په عواطفو او احساساتو غلبه پیدا کوي.

شاعر او اديب باید د ذوق او قريحې دپاره څه وليکي او دآني مصلحت په قید کې ځان ایسار و نه کني، که دغه راز منافع نن خریدارونه لري او څوک ورته په قدرونه کوري، له دېنه لویه صله بله نشته. راشی ا چې د خرڅون فکرورتو او کوچنۍ سودا پرېږدو د شعراو ادب ازادي همدغه ده چې هېڅ قیمت ونه لري او د مال په نظر ورته ونه کتل شي، ذوق د خرڅولو شی نه دی. څوک چې خیال او فکر خرڅوي هغه ددغه شي ازادي نه شي ساتلای او خپله ازادي ارومرو له لاسه ورکوي.

که ازادي دانسان معشوقه وي او د هوس په نظر ورته نه کوري، که څوک غواړي چې خپله آزادي، په خپلو آثارو، پخپلو افکارو، پخپلو خیالاتو کې وساتي، مادي سودا دې د زړه نه وباسي او د سودوزیان د ډار او امیدغلامي دې پرېږدي.

د شعر او ادب ارتقا او اعتلاله هر څه نه دغې ازادۍ ته زیات احتیاج لري او له معنی نه د مادیاتو قربانول غواړي د قرباني دهنه چاله لاسه پوره ده چې شعر او ادب ته د عشق په نظر کوري نه د هوا او هوس په نظر عشق ډیر خطرات، ډیر زیانونه او ډیرې گټې له پښو لاندې کوي او په همدغه وسیله لورېږي او دلور تیا حقیقي راز د هوا او هوس په قربانو لویې پټ دی او عشق د قرباني او فداکاری نوم دی.

قرباني او فداکاری دلورو احساساتو او عواطفو کاردی چې په یوه شاعر او اديب کې باید ارومرو موجودوي. که دغه کسان دغه کار نه شي کولی اونه یې کوي، هر څوک پوهیږي چه له دېنه زیات معنوي انحطاط په تصور کې نه راځي، د فکر او ادب حقیقي پالنه د ډېرو پانو په تورولو نه شي کېدای او مقید ذهنونه دغه کار نه شي کولی، داد هغو کسانو کار دی چې دلور شعور او ادراک خاوندان دي او د عقیدې له مخې کار کوي، داکار زما په گمان دلته ښه نه دی شوی او دغه وظیفه چاښه نه ده په ځای کړی، دلته د وطن مزدورانو او کاریکرو څه نا څه خپل کار کړی دی او مونږ وینو چې څوک لارې جوړوي او پیچومي او اروي، څوک کارخانو او فابریکو کې خدمت کوي، ځینې مانی او قسرونه آبادوي، ځینې نور د وړانولو په کار بوخت دي ځکه وایم چې دلته ناپوهانو ډیر کار کړی او ادیبان یا ډیر لږ دي یا خپلې وظیفې ته ښه ملتفت نه دي او له عشقه محروم دي.

خومره توجه چې معنی ته په کار ده اهل معنی یې معنی ته نه لري او په دې باندې ډیر افسوس او حسرت په کاردی، مگر دغه کار هم بوالهوس نه شي کولای او د درد خاوندانو ته ضرورت لري.

مضراحتياط

که رشتيا ووايم مونږ ډيرې هوسيارۍ او ډيرو احتياطونو برباد کړي يو. يو چا زمونږ په حق کې ويلی و: داخلک له ضرورته زيات هوسيار او محتاط دي. راځئ چې په دې خبره کې فکر وکړو. هوسيارې چې له اندازې نه زياته شي او هام قوي کوي. احتياط چه ډير زيات شي لاسونه او پښې شلوي. شمی اکا زمونږ په کور او کلي کې په ډيرې هوسيارۍ مشهور و او هر چا به چه کومه مشوره غوښتله ده ته به راتلل. دده د هوسيارۍ او احتياط يوه نسه دا وه چه ده تر آخره پورې خپل کور ته برق رانه ووست او ويل به ئې که کله برق شارب شي، نو حريق به واقع شي او کور به مې وسوزي. دده داعادت وچې په موټر کې به نه سوړيده او ډيرلرې ځاي ته به هم پياده روان و ځکه چې دموتړله چه کيدلو وپريده او احتياط يې کاوه. هوا دی له ډيره عقله پياده کړخیده او کور کې به يې رڼا هم ډيره لږه وه. دغه شان هوسياران او د احتياط خاوندان زمونږ په مملکت کې زښت ډيردي او د نوي تهذيب اوتمدن قبلول له برق اوموتړ نه هم زيات مضربولي. زمونږ په ادارو او شعباتو کې ډير هوسيار او ډير محتاط اشخاص زيات ليدل کيږي. دوی دنوي نهضت او نوي رڼا په قبلولو کې ډير سخت مقاومت کوي او هغه کسان چې له ځينو مزخرفاتو او مضروافکارو سره مجادله کوي بې تجربې او افراطي هلکان گڼي. دوی وايي په هر کار کې اعتدال ښه دی او بايد په هرڅه کې له ډير احتياط نه کار واخيستل شي. هغه څوک چې يوقدم د عصر خواته نږدې کيږي او آرزولري چې دنيا له سير سره موافقت وشي، دوی ورباندې سترکې سرې کړي او تهديدوي يې چې تاسې د قوم له روحياتو، دمحيط له مقتضياتو ناخبره ياست او جامعه بربادوئ. دوی ځانونه داسې ښيي لکه چې د علم او عقل او تجارو سرمايه داران همدوی وي او دنيا ددوی په ښکر ولاړه او په دوی ودانه وي، مگر رحمان بابا وايي:

دا دنيا په احمقانو ده ودانه دانانه کاپه دنيا باندې غرض

دوی هروخت داعبدال پسندی. په نامه دنوي نهضت او مدنيت مخه نيسي او غواړي چې وړاندې تلونکي او پيشرفت غوښتونکي په څټ بوزي او بيرته يې وگرزوي. دوی خيال کوي چې اعتدال او احتياط سکون او جمود قبلول دی او يوقدم وړاندې ايسودل له احتياط او اعتدال نه وتل دی. تاسې پدې پوه شئ چې همدغه کسان په څټ تلونکي مرتجعين دي چې اعتدال په حقيقت کې نه پيژني او يا په دغه نامه دملت دپيشرفت مخه نيسي. دغه محتاط او اعتدال پسند طبقه چې په اصل کې له اعتدال نه ډيرلرې دي دوی کې د مسامحه کارۍ، مماشات او سازشو نو استعداد موجود دی، په کوم ځای کې چې د حق او حقيقت اظهار په کار وي دوی غلي او خاموشه ناست وي او هر څوک چې هرڅه وايي دوی ورسره سر خوزوي او خپل محبوبيت ساتي. ددوی داعادت دومره قوي شوی چې دخدای رضا هم دخلکو په نارضايي کې نه خوښوي او که دقوم له روحياتونه خلاف وي ددين او عقيدې اظهار هم نه کوي.

له يوه خان او ملک سره دومره ناجايزه مراعاتونه کوي چې طوايف الملوكي ته خبره ورسېږي، له سپين پکړيوه سره تردې حده مماشات اختيار کړي چې دحقيقي اسلام په عوض ورسره جعلي او موضوعي خبرې ومني. هوادوی له هر چا سره سازش کوي مگر له عصري ترقياتوسره يې جوړه نه راځي. دوی په عين حال کې چې دنوی نهضت او عصريت له زړه نه مخالف دي يايې دخپل مفاد دپاره مضر گڼي، ځلمواوځوانانو ته داسې ښکاره کوي چې تاسې نه پوهيږئ او پخواله وخته دنياته راغلي ياست. مونږ غواړو چې مخکې ولاړشو او ترقي وکړو مگر قوم جاهل دی او بايدله ډير احتياط او اعتدال نه کار واخيستل شي. دوی ته بايد وويل شي چې که تاسو غوندي محتاط او اعتداليون موجودوي دا جهل او نابوهي به هيڅکله نه ورکيږي او څوک به يوقدم وړاندي وانخلي. مگر که تاسو خلکو وپيژندلئ او زمانې ستاسې حال ښکاره کړ، بيا به ډير گړندی منزل مقصوده ورسپړو او تاسوته به دپښتنو په تاريخ کې بې ملامتي نورڅه پاتې نشي. هغه ځوانان چې تاسو بيرته راگرزولي دي او په نوو مغزوکې موزاره فکرونه اچولي دي تاسو سره به په خجالت کې شريک اوسهيم وي، اوستاسې دهوبسياري او مضر احتياط مس به ډير ژر ښکاره شي. زه خپل وجداني مسؤليت رفع کوم او وايم: کومه رويه چې تاسې نيولي ده اعتدال نه دی تفریط دی بلکه هېڅ نه دی اوتاسې هېڅ نه کوئ مونږ تاسې پيژنواو پدې خبرونه غولېږو. ستاسې هوبسياري او احتياط ډير ضعيف احتمالات اوتوهومات غټوي اوتاسې وپروي. تاسې زمونږ قافله ځای په ځای درولې ده او دخپلو اسونو جلوونه مو دومره ټينک نيولي چې يويو قدم وروسته اوپه شاځي. دا ارتجاعي قدمونه مونږ ته ډير مضر تماميږي، تاسې دکاروان اوقافلې مخه نيولې ده او ستاسې توقف دنولو دمعتلې سبب گرځي. دخداي پاردی تاسې له مخې لرې شئ او مونږ پريږدئ چې وړاندي ولاړشو او يوه ځای ته ورسپړو.

حا کمانوته وایم

ای هغو کسانو چې ستاسې په لاس کې دحکومت لښته ده ستاسې په امر يو سړی وهل کيږي، ټول کيږي، جرمي کيږي او هرڅه کيږي. ستاسې په نظر په يو بې گناه په محبس کې لويږي او يو کناهکار له بنده خلاصيږي. ستاسې په عدالت مظلومان له ظلمونو نجات مومي اوستاسې په بې انصافي ظلمونه، جبرونه په عالم کې خپريږي. ستاسې غفلت او بې خبري عالمونه تباه کوي او ستاسې په وښتوب او هوبسيارتوب ډير ښه ښه کارونه کېدلی شي. که تاسې په سمه او صحيح لار روان شئ ډير بې لارې خلک به په لار کيږي، که تاسې پخپله دنفس اوشيطان په لاره درومئ نوپه عالم کې دظلمونوله لاسه بې تمیزه قيامت او بې ميزانه محشر جوړيږي. ستاسې فساد د ډيرو فسادو باعث گرزي او ستاسو په اصلاح ډير ډير اصلاحات کېدای شي. ستاسې په لاس کې دحکومت زور او قوت موجوددی که تاسې لېوان يا لېونيان شئ دخداي مخلوق تباه کيږي.

که تاسې ماشومان او اطفال اوسئ ستاسې په طفلانه لوبو ډير کورونه خرابيږي. که تاسې رانده او کانه شئ حق او عدالت مري او ظلمونه، فسادونه، بدبڼه کارونه رواج مومي.

تاسې پدې پوه شئ چې ددنيا دنظام او انتظام دپاره خداى دوه شيه پيدا کړى دى. چې يوه ته حکمت او بل ته حکومت وايي.

حکومت هېڅکله بې له علم او پوهې، بې له تدبير او سياست څخه چې له دې ټولونه په حکمت تعبیر کيدلى شي مخکې نه ځي او تش کونک په دنيا کې نه چلېږي.

اوس په متمدنه او مترقي دنيا کې يوسرى په ډير علمي لياقت اولور شخصيت حاکم کيدلى شي او هغه څوک دغه رتبه اومرتبه گټلى شي چې په تدبير اوسياست کې اوله درجه مهارت لري او دمه‌موصفاتو خاوندوي. مگر په تاسې کې لا اوس هم بې سواده، بې ذوقه، بې علمه، بې رحمه، بې انصافه اوله جهاننه نه نا خبره اشخاص پيدا کيږي، چې بې رشوت اخستلو، وهلو او ټکولو، کنځلو اوبدووللو، په نور څه نه پوهيږي اونه شي پوهيدلى.

تاسې پدې پوه شئ چې حکومت پس له دې نه تجارتي متاع نشي کيدلى چې څوک يې په پيسواو رشوتونو واخلي. هغه وخت او زمانه په تيريدو کې ده چې څوک د حکومت چوکۍ په خوشامندو اوتملقونو وساتلى شي يا ظلم او بې شعوره قوت په يوه منطقه کې حاکميت وکړاى شي.

مونږ ددې عصر په شپوکې داخوبونه ليدلي دي چې علم او لياقت، خير او اصلاح به ډير ژر خپله کرسۍ اشغال کړي او جهل او ناداني، ظلم ستم، ریاکاری او فريب کاری به له خپلې چوکۍ راولوږي.

تاسې خپل ځانونه اصلاح کړئ او پخپل ځان گوتې ووهئ مقصد ظاهري فیش او ارايش نه دى بلکه دعيبونو اصلاح او دځان معنوي جوړول مراد دي.

راشئ دا زره طريقه نوره پرېږدئ اوهرکار دسوتۍ په زورمه کوئ!

انسانان خداى دوهلو اوټکو لودپاره نه دى پيدا کړى.

دمجرمينو دقايلو لخواو اصلاح کولو دپاره نوروسايل هم شته.

ظلم په ظلم باندې هېڅ کله نه ورکيږي.

تاسې به ډير خلک په وهلو معيوب کړى وي.

ډيرکسان به ستاسې دشدت او تشددله لاسه تبتيدلي او ورک شوي وي، مگر جرايم او جنايتونه نه دي ورک شوي.

يوشاعر وايي:

د انسان اصلاح په پوهه انسان کړى نا پوهان يې په وهلو دانسان کړي

نوراشئ له علم او پوهې نه کارواخلي ظلمونه او جبرونه پرېږدي!

بې گناه خلک به وهلو اوټکولو مه قايلوئ!

په رشوتونو اولحافظونو له حق او حقيقت نه مه تيريرئ او ديوه په گناه بل ته جزامه ورکوئ!

تاسې پخپل نفس او خپلو خواهشاتو حاکميت پيدا کړئ او دهمدغه حاکميت په اثر ځانونه ددې لايق کړئ چې په

نوروداسې حکومت وکړئ لکه چې يوپلارئي پخپلو زامنو باندې پخپل کور کې کوي او هېڅ راز ظلمونه پکې نه وي.

ميلونر خيرات خور

که څوک خپه کيږي که خوشحاليږي زه خوڅه وایم او خپله غاړه خلاصوم، گوندې داساده مخلوق لږ غوندې پوه شي اوفکر وکړي.

زه اروپاته نه يم تللی، امریکامې نه ده لیدلی، په افریقا کې نه يم گرځیدلی او هیچیرې نه يم تللی، مگر یوعجیب مملکت مې لیدلی دی او عجیب مخلوق پکې اوسي.

په دې مملکت کې ددی په ځای چې بډایان او مالداران خوارنو او غریبانو ته څه ورکړي، خواران او مسکینان دډیر مال او دولت خاوندانو ته څه ورکوي او هغوي هم نه شرميږي اخلي يې.

ته به وایې دی رشوت خواره ماموران او حاکمان یادوي چې په لکونو روپۍ اوبې حسابه جايدادونه لري له یوه ډیر عاجزسري نه هم په ډیره جزبي فقره کې ترڅو سل دوه سوه روپۍ وانخلي نه يې پرېږدي.

نه زه دغه بې رحمه بې انصافه رشوت خواره نه بنیم، خيرات خواره بنیم. په دغه مملکت کې چې زه ورته عجیب مملکت وایم مليونر خيرات خورهم پیداکيږي او ډیر غنيان دخوارانو اومسکینانو خيراتونه خوري.

په دغه وطن کې ماداسې خلک ولیدل چې اسونه ورته ولاړ دي موټرلري، قسرونه او باغونه، ځمکې اوپتي يې په هر ځای کې شته مگر له داسې خلکونه خيراتونه او شکرانې اخلي چې هغوی دخپل اولاد نفقې او جامې ته حيران دي او ددوی نوکرو ته هم نه رسيږي.

په دغه مملکت کې معکوس وضعیت دی او وري برېښي يې له مړو او دولتمنوسره مالي مرسته او کومک کوي. په کوم ځای کې چې دېې وزلو او خوارنو په خيراتونو او شکرانو، غنيان او متمولين ځمکې او جايدادونه، کورونه او باغونه، موټر او اسونه اخلي.

ايا دهغوی په حال افسوس او حسرت نه دی په کار؟

ای خوارو او بې وزلو پښتنو! هرڅوک چې غني او دولتمن شي مياوي که ملا، سيدوي که پيراو پېشوا هغه دخيراتونو اوزکاتونو مستحق نه دی.

هغوی بايد تاسې غوندې عاجزانوته خيراتونه او زکاتونه درکړي او په تاسې باندې زړه وسوزوي، که تاسې نه دريږئ او ارومرو نو ورته څه ورکوي، دقصورنو او باغونو خاوندانو ته څه مه ورکوي بلکه گود، شل، رانده، کونډې، يتيم، بندي مسافر ته يې ورکړئ چې په آخرت کې په ښه درشي.

ستاسې په خيراتونو په عمرو عمرو خلکو مزې، چرچې او ورميرونه وکړه، که رښتيا ووايم نو شرابونه هم پرې واخيستل شوه او فحاشي پرې وشوه، لږ سترگې وغړوي او لږ غوندې هوښيارشي. اخر رانده خونه ياست داڅه درباندي کيږي. تاسې خپلو شکېدلو جامو، خپل فقر او مسکنت او ددوی مال اودولت وگورئ! چې دوی څنگه دي اوتاسې څنگه ياست؟

که دوی نه شرميږي اوستاسې خيراتونه قبلوي بلکه غواړي يې، تاسې ددوی له حيثيت اوشان نه وشرميږئ او دوی ترقيامته اوپه قيامت کې مه شرموي.

ګرانه ليکواله!

ددې عصر قافله ډيره ګړندی ده، له دې کاروان سره برابرتګ نوې اقتضاګانې لري اود انسان په ظاهري او معنوي حال کې بدلون غواړي.

پخوا به يوه کارواني له ځان سره پتيرې اخستې او په پڼو به يې ميخونه او نالونه وهل، مګر اوس دالوتکو په سفر کې دغه شيان نه دي په کار اوددې وخت مسافرت هغسې نه دی مونږ اوس دژوندانه په نوې مرحله کې داخلېږو او له يوه حاله بل ته انتقال کوو. هغه څوک چې له خپل خره راکوزيږي او په الوتکه کې الوزي بايد فکر او نظريې بل راز شي او ناسته ولاړه يې هغسې نه وي.

هغه چې ټول عمر پلې ګرزېدلی اوله عقله پياده دی دآس يا بايسکل سپرلی هم ورته ډيره ګرانه معلومېږي، د سپورمې ګرې ته ختل خو لا څه کوې. له يوه زاړه جهان نه نوې دنيا ته ورتګ او په نوو توغنديو سپريدل ډير مراحل په مخکې لري او نوې عصري پوهه غواړي.

انسان لکه دتجارت مال داسې نه دی چې داوبښ له شانه الوتکې ته رانقل شي او هېڅ تغير پکې رانه شي. تجارتي مالونه هم د اوسانو په شا په څټو او غونډو کې وي او په الوتکو کې خپله جامه او ظرف بدلوي. هغه وخت چې مونږ دخپل کلي او کور له څوننو کاروانيسره په خروپسې روان وو او اوس چې دمختلفو ملتونو له افرادو سره په الوتکو کې لري هېوادوته ځو او راځو بايدله هغه حاله ډير فرق ولرو او هغسې نه اوسو. که هغه وخت زمونږ نظر محدود و زمونږ منزلونه هم لنډو مګر اوس له دغه اوږدو منزلونو او لورو پروازونو سره لورفکر اولرې نظرهم په کار دی.

زمونږ خلک خواوس د هوايي سرويسونوله برکته له ځمکې نه لوړې فضائو ته هسک شوه او وزرونه يې پيدا کړه مګر دخلکو فکرونه او اخلاق لوړول دغومره اسانه کار نه دی چې کوم داخلي يا خارجي شرکت يې سرته ورسوي. داکار ترډيره حده دهيواد د پوهانو اوليکوالو ګاردی. داد دوی وظيفه ده چې ديوه نوي نهضت او ارتقا يي حرکت ملګر تيا وکړي او دخلکو ذهنونه د نوو افکارو او عصري ايجاباتو قبلولوته تيار کړي. نوي نهضتونه په هرځای او په هر وخت کې پالونکي او رټونکي لري. په هرملت کې (نوې خوښې) او (زاړه خوښې) شته.

زاړه هر چيرته زاړه رواجونه او عادتونه خوښوي، ځوانان هرکله دنوي فکر او دنوي ژوند طرفداروي. ددې دواړو دلو تر مينځ يوه بله ډله مينځګړيتوب کوي يعني ځينې نوي شيان ښه کښي او ځينې بدبولي، په زړو شيانو کې هم ځينې خوښوي او ځينې نه.

دادریمه ډله په جامعه کې معتدل اشخاص ګڼل کېږي او هغه دوه نورد افراط او تفريط خاوندان بولي. زه دلته دانه وایم چې دافراط طرفداران ښه دي که اعتدال پسند، مګر په ليکوالودا پيرزوبنه لرم چې دوی بايد هرکله او هر چيرته دنوو نهضتونو ټينګ طرفداروي او هغه زاړه رسمونه او رواجونه بدوګڼي چې ديوې جامعې دبيرته پاتې کيدو موجب دي. ليکوال بايد خلک پدې پوه کړي چې ددوی اجتماعي اوانفرادي ژوند څه راز دی؟ دوی څه کوي؟ ددوی خوښونه فکرونه عملونه اونبتونه څنګه دي؟ دنن ورځې د ژوند دپاره څه په کار دی او دسباورځې ضرورتونه څه دي؟

دبوه ولس دحقيقي سعادت دتامين دپاره له هر چانه دپوهانو اوليكوالومرسته ډيره په كارده، دوى بايد خلك داصلاحي فعاليتونو او پروكوامونو په ښكېنوپوه كړي او په عالم كې داسې خوشبيني پيداكړي چې واقع بينى ته زبان ونه رسوي.

مونږ لکه چې دښو اوسمو لارو جوړولوته ډير ضرورت لرو دپته هم اړيو چې په ښه لاره تگ خلکوته وښيو او ښه حرکت راپيداكړو.

که سرک هرڅومره ښه جوړشي او لياره ډيره اواره هم وي چې څوک په سمه لاره نه ځي او د حرکت اراده نه لري څوک به يې څه کړي؟

که دچا صحت هرڅومره ښه وي او په وجود تکړه وي چې خوى يې وران او عمل يې بدوې نوڅه فايده؟ ترڅوچې زمونږ عادات او اخلاق سم نه شي او بد ذهنيتونه راسره ملگري وي که داملك جنت هم شي زمونږ بد عملونه او بد رواجونه به يې په جهنم بدل کړي او په هغو اورونو به سوزو چې زمونږ له نفسونو نه يې لوڅرې اولمبې پورته کيږي. که مونږ خپل ځانته متوجه شو او خپل کردار اورفتار په نظر کې ونيسو زمونږ هغه ظلمونه او جهالتونه چې د رسم و رواج اوعرف اوعادات نوم پرې اېښودل شوى دى زمونږ د بدبختۍ ډير مهم عوامل دي چې يوه اساسي مجادله اوقلمي مبارزه ورسره په کار ده.

په دې اوس وخت کې چې دتحول وړمه درسم و رواج پورنى له مخه اخلي او محجوبيت له مينځه ځي دليکوالو په غاړه ډير مهم مسؤليتونه پراته دي چې دحقايقو له مخي پرده لري کړي اوبښوته ښه بدوته بد ووايي يعنې له هېچانه ونه وپريږي حتى چې له عرف وعاتت نه يې هم سترگه ونه سوزي او دحقيقت په جذبې د ناپوهۍ له هغه بدذهنيت سره مجادله وکړي چې قوت او قدرت يې دزړې زمانې له فرعونانو نه کم نه دى اوبوازې ابراهيمي جرئت ورسره مقابله کولى شي.

دليکوال لوبوالى په همدغه ټکي کې پروت دى چې دجامعي عرف وعاتت ته په انتقادي نظر وگوري اوخپله عقیده پته نه کړي.

هغه څوک چې خپل صحيح فکر او نظردعام ذهنيت په مخالفت نه شي څرگندولى څوک ورته په نفرت نه گوري مگر کوم ارزش هم دجامعي په نظر کې نه لري.

رښتيانى ليکوال اوستر ليکوال هماغه دى چې د راتلونکى نسل قضاوت په نظر کې ونيسي اوله سبا ورځې وډارشي نه له نن ورځې نه.

يو مسلمان بايد هغه ورځ په نظر کې ولري چه يو صحيح قضاوت پکې کيدونکى دى او حقيقت پکې له رسمونو او رواجونونه لوړمقام لري.

څنگه چې په يوه باغ کې هروخت ناکاره بوټي، درې اوکبلې پيداکيږي باغبانان يې له بيخه باسي چې له باغ نه ځنکل جوړنه شي په يوه ولس کې هم په مرور د زمان ځينې وران خويونه اوبدعاتونه پيداکيږي چې انساني باغ وېن ته زبان رسوي. هغه اصلاحي نهضتونه چې په ملتونو کې وخت په وخت پيداکيږي دهمدې دپاره وي چې دغه راز بد بوټي ورک کړي او دخلکو په ذهن کې نوې رڼا پيداشي.

دجهان تاريخ چې سړى گوري او دستر و ليکوالو او پوهانو د ژوند انه مطالعه کوي دا ورته معلوميري چې د فکر اوپوهې مشرانو او لويانو دخپلې عقيدې اوفکر ونظريه اظهار او ابلاغ کې له څومره جرئت او جسارت نه کار اخستى او خپل ژوند يې د نورو د ژوند ښه کولو دپاره څومره خوار کړى، بلکه قربان کړى يې دى.

دراټونکي نسل په نظر کې خپله لويې ثابتول څه اسانه کارنه دى چې خوشې په خوشې لاس ته راشي. که سړى دپوهې اوفکر په رڼا کې دحقايقو په اظهار نن هر څومره منفور واقع شي اوعام ذهن ونظر ورته په کرکه وگوري هغومره به دغه سړى دسبا ورځې په رڼا او د راتلونکي نسل په نظر کې ښکلى او محبوب ښکاري.